

፩ ሰንበት ዘጽጌ

27 መስከረም 2010 ዓ.ም. (10/8/17)

ክርስቲያን ኩልና ደቂ ማርያም ኢና።

መዝሙር: ትዌድሶ መርዓት እንዘ ትብል ነፀ ወልድ እኑየ ንፃዕ ሐቅሊ...።

ንባባት: 1ቆሮ 3:1~9፣ ራእ 21:1~9፣ ግ.ሐ. 15:22~ፍ፣ ዮሐ 19:23~27።

ምስባክ:

1. ፍሬ ጸማክ ተሤሠይ፣ ብፁዕ አንተ ወሠናይ ለከ፣ ብእሲትከ ከመ ወይን ስሙር ውስተ ጽርሓ ቤተከ። “ዕዮ አእዳውካ ዘፍረዮ ክትበልዕ ኢኻ እሞ ብፁዕ ኢኻ፣ መነባብሮኻ ኹሉ ኸአ ኸባረኽ እዩ፣ ሰበይትኻ አብ ውሽጢ ቤትካ ከም ፈራይት ወይኒ ክትከውን እያ” መዝ. 128:2~3።

2. እስመ ፈተወ ንጉሥ ስነኪ፣ እስመ ውእቱ እግዚእኪ፣ ወይሰግዳ ሎቱ አዋልደ ጢሮስ በአምኃ። “ብመልክዕኪ ንጉሥ ክፈትወኪ እዩ፣ ንሱ ኅይታኺ እዩ እሞ ሰገድሉ፣ ሕዝቢ ጢሮስ ገጽ በረኽት ኬምጽኡልኪ እዮም” መዝ. 45:11።

አብ ናይ ግዕዝ አቆጻጽራ ዘሎናዮ እዋን ካልአይ ክፍሊ ዓመት እዩ መጽው ይብሃል፣ ካብ 26 መስከረም ~ 25 ታሕሣሥ ዘሎ እዩ።

አብኡ ፫ ንኡሳን አዝማን ይርከቡ:

1. **ዘጽጌ:** 6 ሰናብቲ ዝሓዘ እዩ፣ ብ፩ ፪ ፫ ፬ ፭ ፮ ይፍለጥ።

2. **ዘአስተምህሮ** 5 ሰንብቲ ዝሓዘ፣ ዘወረደ፣ ዘቅድስት፣ ዘምኸራብ ዘመጸጉዕ፣ ዘደብረ ዘይት።

3. **ዘስብከት ወይ ዘምጽአ**፣ 3 ሰናብቲ ዝሓዘ፣ ዘስብከት፣ ዘብርሃን፣ ዘኖላዊ ።

ዘመነ ጽጌ እምብአር ፮ ሰናብቲ ዝጎዘ እዩ። አብዚ እዋን ነቲ ኢየሱስ ክርስቶስ ምስ ቤተ ክርስቲያን ዘለዎ ርክብ ክገልጽ ኢሉ ብአምሳል ርክብ መርዓትን መርዓውን ነቲ አብ መጎልየ መጎልይ “ንወዲ ኅወይ... መርዓት ትውድሶ” ዝብል መሰረት ገሩ ንምሕረት አምላኽ ይገልጽ። አብዚ እዋን አምላኽ ምስ ነፍሲ ወከፍና ርክብ ክፈጥር ይደሊ። እንተ ቐረብናዮ አብ ሕይወትና ተሓድሶን ለውጥን ክገጥመና እዩ።

ዘመነ ጽጌ ብፍሉይ እውን ንማርያም ዝውሃብ ጊዜ እዩ። ማርያም ምስ አምላኽ ዝነበራ ርክብ ከምኡ አብዚ ዓለም እንከላ እትኸተሎ ዝነበረት ሕይወት እናገለጸ ዕብየት ማርያም ክነስተንትን ፍሉይ ጊዜ ይኸፍተልና።

አብ መዝሙር ናይ ሎሚ ሰንበት “መርዓት ንመርዓዊ እናወደሰት ኦ ሓወይ ንዓ ንግዳም ንውጻእ እሞ ወይንን ሮማንን ፈርዩ እንተሎ ንርአይ፣ ንሰማይ ብኸዋኸብቲ ዝሸለመ ንምድሪ ብዕምባባታት ዘጌጸ። ንሱ ሓደ ወዱ ኅይታ ሰንበት እዩ። መርዓት ኦ ሓወይ ቃልካ ጥዑም እናበለት ትውድሶ”።

አብ ዘመነ ጽጌ ሓደ ካብቲ ብፍሉይ ከነስተንትኖ ዝድለ ምስ ማርያም ዘሎና ርክብ እዩ። ኢየሱስ አብ መስቀል አብ አፍደገ ሞት እንከሎ እንሃ አደኹም ኢሉ አደ እትኾነና ሂቡና እዚ ኸአ ብኸልተ ምኽንያት እዩ። መጀመርያ ንሱ አምላኽናን መድኃኒና ስለ ዝኾነ ንሱ ካባና ከምዘይተፈለየ ከረድእና ኢሉ አብ ሞንጎና ኮይና ነቲ ንሱ ዝገብሮ ክንረክብ እትሕግዘና እተጸናንግና ከምኡ እውን ዝኸትምና መንፈስ ከየጥቅግና ኢሉ አደ ሂቡና። ካልኣይ ዕብየትን ተራ ማርያም ከረድአና ኢሉ ነዲኡ ምእ ክህልወና ዘለዎ ርክብ ክገልጸልና ኢሉ እዚአ አደኹም እያ ኢሉና። ምስኡ ርክብ ክህልወና እንከሎ ዝኸትምና፣ ጸገም፣ አይክህልወናን እዩ። ማርያም አብ መንጎናን አብ መንጎ አምላኽን ኮይና ድንገት ብኣእ ገሩ መጺኡና። ንሳ ምስ አምላኽ ፍሉይ ርክብ አልኦ ምኽንያቱ ወዳ ኢየሱስ ክርስቶስ ካልኣይ አካል ቅድስት ስላሴ ስጋዊ ባህርዩ ብምልኡ ካብኡ ወሲድዎ፣ ኩሉ ምድራዊ ሕይወቱ ናይ ማርያም እዩ እዚ ንማርያም ፍልይቲ ይገብራ። ለሚና ክተስምዕ ከምኡ እውን አምላኽ ዝደልዮ ንኣና ክትነግር ናታ ውህበት እዩ። ንኣና ወደይ ዝበለኩም ግብሩ ትብለና ንወዳ ኸአ ተሸጊሮም አለዉ ርድኦም ትብሎ።

ማርያም አብ ዘላቶ ኩሉ ጊዜ ሰላም ሓጎስ አሎ።

አብ ቃና ዘገሊላ ንጽጉማት ሰብ መርዓ አርህያትሎም። እዚ ኸአ ምስ ወዳ ኮይና ንሰብ መርዓ ካብ ወዳ ዓቢ ምሕረት ገራትሎም። ንወዳ ለሚናቶ ንሰብ መርዓ ወደይ ዝበለኩም ግብሩ እናበለት መንጎኛ ኮይና ተረኺባ። ነዚ መሰረት ገራ ቤተ ክርስትያን ዓራቂት መንጎኛ አማላዲት ትብላ። አብ ጽርጋ ጽዮን ንሓዋርያት አብቲ እዋን ፍርሒ እዋን ሓዘን ሕጂዶ ጽባሕ ንመምህርና ዝቐተሉ ይቐትሉና እናበሉ ተሸቀሩምሉ ዝነበሩ እዋን አብ መንጎኦም ኮይና አጀኹም እናበለት አብርቲዓቶም ልዕሉ ኹሉ ጸሎት ምሂራቶም። ቅዱስ ሉቃስ ምስኡ አብ ጸሎት ሓቢሮም ነሮም ይብለና ምስ ማርያም ኮንካ ምጽላይ ምጽንናዕ፣ ተስፋ የውርደልና። እምብአር ምስ ማርያም ክንከውን እንከሎና ካብ ክርስቶስ ርሑቓት አይኮናን። አደ ንውሉዳ ብዝያዳ ርክብ ዘልኦ እያ። ውሉድ ምሰዲኡ ርክብ አብ ዘልኦ ኩሉ ጊዜ ተስፋ ምጽንናዕ አሎ። ውሉድ ብወላዲትካ ስምዓና ክብሃል እንከሎ ዘይሰምዕ የለን እዚ ኸአ አብቲ ምሰደና ዘሎና ርክብ ዝተመስረተ እዩ።

ማርያም መንፈሳዊት አደ ናይ ኩልና ደቂ ሰብ እያ። መለልዪ ደቂ ማርያም ሓድነትና ፍቕሪ አብ መንጎ ነጊሱ ነቲ ወዳ ዝደልዮ አብ ሕይወት ቀዳምነት ሂቦም ክጉዓዙ እንከለዉ ጥራሕ እዩ። ደቂ ሓንቲ አደ ዝኾኑ አብ መንግሥም ወላ እውን ጸገም እንተ ተረኸበ ጡብ አዲኦም ይዓርቆም ይብሃል አደ ሓንቲ ስለ ዝኾነት ናይ ኩሉ ማእከል እያ ስለዚ አደ ምንጪ ተስፋ ሓድነት ፍቕሪ እያ። ጸገም ዝመጽእ አደ ዘይብልካ ዝኸትምና ከጥቅዓካ እንከሎ እዩ። ማርያም እምብአር አደና ስለ ዝኾነት አብ መንጎና ዘሎ ከምቲ ንሳ እትደልዮ ዘሎ ኢልና ሕልናና ክንሓትት እሞ ወዲቕና ማርያም ዘይትደልዮ ለቢስና ከይንህሉ ሕልናና ክንሓትት ግቡእ እዩ።

ቀዳሞት ክርስትያን ሓደ ካብቲ ከቢድ ጸገም ዝነበሮም ሓደ ምዃን እዩ። አይሁድ አረማውያን፣ ናይ ጳውሎስ ናይ አጵሎስ እናበሉ አብ መንግሥም ብዙሕ ፍልልይ ነሩ፣ ነዚ ክፈትሑ ሓዋርያት ቀዳማይ ጉባኤ አብ ኢየሩሳሌም ገሮም (ግ.ሓ. 15)። ጎ.ኢ.ክ. ካብቲ ሓደ አብ ጸሎተ ሓሙስ ዘዕረጎ ጸሎት ምእንቲ ሓድነት እዩ “ካብዚ መጓሰ ዘይኮና ካልኦት አባግዕ እውን አለዋኒ ንኣኣትን ድማ ከምጽኤን እየ ቃለይ እውን ክሰምዓ እየን ሓደ መጓሰን ሓደ ጓሳን ክኾና እየን” (ዮሐ 10: 16) እናበለ ጸልዩ። ሓድነት ክርስትና አብ ኢየሱስ ምስ ሰማያዊ አብኡ ዘለዎ ሓድነት እዩ ዝምስረት። ክርስቶስ ዘስተምሃረና ኩልና ሓደ ክንከውን እዩ። አብተን ቀዳሞት ዘመናት ክርስትና ብሓደ ልብን መንፈስን መታን ክጉዓዙ ኢሎም ኩሉ ማሕበራዊ ናብርኦም ኢሎም ብሓባር እዩ ነሩ። “እቶም ዝአመኑ ኹሎም ብሓደ ልብን ሓደ ሓሳብን ነበሩ፣ ብኹሉ ብርኪ ነበሩ እምበር እዚ ናተይ እዩ ዚብል አይነበሮምን” (ግ.ሓ. 4: 32)።

ቅዱስ ጳውሎስ አብ ክርስቶስ ዘሎና ሓድነት መለልይና ክኸውን ከምዘለዎ ኣብዛ ሎሚ ዝተነበት መልእኽቱ ናብ ሰብ ቀሮንጦስ ይገልጻልና። ሰብ ቀሮንጦስ ናይ ሥጋ ነገር ስዒርዎም ኣብ መንግሥም ኣነ ብጳውሎስ ዝተጠምቑኩ ኣነ እባ ብአጵሎስ ዝተጠመቑኩ ኣነ እባ ብከፋ እናበሉ ኣብ መንግሥም ኣነ ካብ ኩሉ እበልጽ እናበሉ ፍልልይ ፈጢሮም ነሮም። ነዚ ክገንቡም እንከሎ ዘይምብሳል ምዃኑ ይገልጸሎም። ምስቲ ዝነበሮም ኩስኮሳ ክርስትና ክግብዩ እሞ ጸባ ከም ሕጻናት ዘይኮነ ደረቕ መግቢ ክምገቡ ይገልጸሎም። ኣብ መንጎ ሰባት ዝርከብ ፍልልይት ብብሰለት ክእለ እንከሎ ልቦና ክህሉ እንከሎ ኣብ ጽቡቕ ክምለስ ጸገም የብሉን። ነዚ ከለልዩ ይምዕዶም ጳውሎስ። ብሱል ክርስትያን ኣብ ርእሱ ጥራሕ ኣየተኩርን እዩ። ኣብ ከባቢኡ ዘሎ ርእዩ ንኹሉ ብሓደ ዓይኑ ይርእዮ። ማሕበር ክርስቶስ ዝኾነ ሓላፍነት ዝውሃብ ንኣገልግሎት ኣሕዋት ደኣ እምበር ንግላዊ ክብሪ ዝግለመ ኣይኮነን ስለዚ ኣብ ሓላፍነት ማሕበር ክርስቶስ ዝርከቡ ነዚ ኣብ ልቦም ገሮም ክመርሑ ግዱዳት እዮም። ቅዱስ ጳውሎስ ኣነ ዘሪኤ አጵሎስ ኣስትዩ እናበለ ንሱን ኣብአሎስን ዝገብረዎ ኣብ ግራት ኣምላኽ ልኡኻት ኮይኖም ከም ዝግዮ እምበር ኣነ ናይ ኩስቶ ኣነ ደኣ ኩስቶ እናበሉ ኣብ መንግሥም ፍልልይ ከይህሉ ይገንቡም። እቲ ጳውሎስን አጵሎስን ዝገብረዎ ኣብ ግራት ኣምላኽ መዓይይቲ ምእንቲ ጥቕሚ ማሕበር ክርስቶስ እምበር ካብ ርእሶም ሓንቲ ከምዘይብሎም ንምግላጽ እዩ። እዚ ኸኣ እዩ ተልእኮ ልኡኽ ክርስቶስ። ናይ ክርስቶስ ነገር ንሰባት ክተብጽሕ ኣብ ግራት ኣምላኽ ምውፋር።

ዓለምና ሎሚ ብዓለት ብሃይማኖት ብወገን ብቐቢላ እናተፈላለየት ኣብ ነነድሕዱ ህዝቢ ይጣፋእ ከምዘሎ ግሁድ ጉዳይ እዩ። ነዚ ኣብነት ክኾነና ዝኸእል እቲ ዝግበዩ ዘስካሕክሕ ብ1994 ኣብ ርዋንዳ ኣብ መንጎ ሁቱን ቱሱን ቀቢላታት ዝተራእዩ ቀቢላዊ ቅትለት ኣድሕድ ንዘመና ዘንቀጥቀጠ ህልቂት ተራእዩ። እቲ ዝገርም መብዝሕትኦም እቶም ህዝቢ ክርስትያን እዮም። ኣብ ሶማሊያ ኣብ ቀቢላዊ ጽልኢ ዝተመሰረተ እታ ሃገር ኣብ ኩናት 20 ዓመት ሒዛ ኣላ። ኣስላም ንክርስትያን፣ ኣይሁድ ንፍልስጥኤማውያን፣ ጸላምቲ ንጸዓዱ ዘሎ ጽልእን ባእስን መለክዒ የብሉን ናይ እዚ ኹሉ መበቆል እንታይ እዩ ብሃብቲ ብሃይማኖት ብዓሌት. . . . ፍልልይ ኣብ መንጎ ደቂ ሰብ ዝርኣ። ፍረ ናይ እዚ ኹሉ ውግእ ጥፍኣት ጭካኔ ድንቁርና ወዘተ እዩ። ኣብ ክርስቶስ ዝኣምን ነዚ መንፈስ ክነጽጎ ንሓቂ ኩሉ ጊዜ ሒዝዎ ክጉዓዝ እምበር ምንጪ ክፍኣትን ጽልእን ካብ ሓደ ክርስትያን ክብገስ ኣይኖቱን እዩ። መድኃኒና ሓደ ክርቶስ ኣደና ሓንቲ ማርያም ገርና ክንጉዓዝ እንከሎና ጥራሕ እዩ ሓቀኛ ሰላምን መንፈሳውን ስጋውን ዕብየት ኣብ መንጎና ክርከብ ዝክእል።

ኣብ ታሪኽ ክርስትናና እቲ ዝግበዩ ጉድኣት ዘምጽእ ኣብ መንጎ ምእመናን ኣብ መንጎ ኣብያተ ክርስትያናት ፍልልይ ምንዕዓቕ ትዕቢት ጽልኢ ክነግስ እንከሎ ጥራሕ እዩ። እዚ ሕግም ንክርስትና ዘይመልክዑ ኣልቢስዎ ይርከብ። እንተኾነ ሓደ ክርስቶስ እዩ ምእንቲ ኩልና መይቱ ካብ ሓንቲ ማርያም ተወሊዱ እዩ ኣድሒኑና ስለዚ መበቆልና ክንርኢ እሞ ኣብቲ ምንጪ ሓድነትና ክርስቶስ ክንምለስ ይግብእና።

ክርስትና መልክዑ መለለይኡ ሓድነት ሕድገት ፍቕሪ ክኸውን እኳ ድኣ መምህርናስ ንጸላእትኹም ሰናይ ግበር እዩ ኣስተምሂሩና። መንነት ክርስትናና ሓድነት እዩ። ኣብ ሓድነት ክኣ እዩ ኩሉ ዝርከብ። ህዝቢ ሓደ ክኸውን እንከሎ ስድራቤት ሓደ ክኸውን እንከሎ ሰበኻ ቍምስና ብሓደ መንፈስ ክጉዓዝ እንከሎ ኣብኡ ቅሳነት ሰላም ፍቕሪ ጎሊሑ ይርኤ።

ብሱላት ኣርድእቲ ክርስቶስ ክንከውን ኣሎና፣ ብሱላት ዘብለና ኣብ መኣዲ ክርስቶስ ኩሉ ጊዜ ክንሳተፍ ከሎና ኣብ ቍምስናና ብምሉእ ሓላፍነት ክንሳተፍ ከሎና፣ ኣብ ኩሉ ናይ ቕምስና ነገራት ክንዋሳእ ከሎና ምስክር ክርስትናና ክንከውን ከምሎና ጥራሕ እዩ። ካርዲናል ኣቮር ዳላስ

ዝተባህሉ ምሁር ኢየሱሳዊ ንቤተክርስቲያን ክገልጹ ከለዉ ኣብ 1970 ኣብ ዝጸሓፍዎ መጽሓፍ “Models of the Church” ኣብ ዝብል ቤተ ክርስቲያን ከም ማሕበር፣ ቤተ ክረስቲያን ከም መራሒት፣ ቤተ ክርስቲያን ከም መንፈሳዊት ሓድነት፣ ቤተ ክርስቲያን ከም ምስጢር፣ ቤተ ክርስቲያን ከም ኣገልጋሊት እናበሉ እንታይነት ቤተ ክርስቲያን ይገልጹ። ኣብ መጨረሻታ ነዚ ኹሉ ቤተ ክርስቲያን ከም ረድእ ብዝብል ሓሳብ የጠቓልልዎ።

እዚኣ ረድእ ዝኾነት ቤተ ክርስቲያንን ኩሎም ኣባላታን ንኢየሱስ መዓልታዊ ክኸተልዎ ይግባእ። ኣብዚ እዋን ዘለኦ ጽልዋ እዚ ሓዲስ ወሎዶ ቤተ ክርስቲያን ንኢየሱስ ከምእትኸተል ረሲዖም እዮም የብል እዚ ግን ዘይክኣል እዩ። ቤተ ክርስቲያን ካብ ኢየሱስን ትምህርቱን ወጺኦ ክትነብር ኣይክኣልን እዩ። ንሕና ብሓደ ኮና ክንጽሊ ብሓደ መንፈስን መገድን ክንጉዓዝ እዩ ድላይ መምህርናን ጎይታናን።

ኣብ ነድሕድና ክርስቶስ ኢና። ሓወይ ሓፍተይ ዘብለና ኣብኡ ሓደ ስለ ዝኾና ኢና። ሓደ ኮይኮና ከመይ ገርና ክንክተሎ። ርግጽ ኣምላኽ፣ ቤተ ክርስቲያን ፍጽምቲ ዘይምጅና ኣብኣ ኃጢአት ከም ዝርከብን ዘሎን ይፈልጥ እዩ። እዚኣ ኃጥኣንን ጻድቃንን ዝሓዘት ቤተ ክርስቲያን ንሕና ኢና። ንሕና ኣርድእቲ ሰውነት ክርስቶስ ኢና። ንክርስቶ ክንመስል እምብኣር ደቂ ማርያም ንኹን። ኣማርያም ኣደና ኣብ ዓለምናን ሃገርናን ቤተ ክርስቲያናን ብሓደ መንፍስን ፍቕርን ክንጉዓዝ ልምንልና ንበላ ብሩኽ ዘመነ ጽጌ።

ኣባ ንጉሠ ፍሥሓ